



ஆளுநர் உரை - பேரவைத் தலைவர் வாசித்தார்!

6 ஆம் பக்கத் தொடர்ச்சி

செயல்படுத்தப்படுபவை என்பதும் இந்த அரசிற்கு மேலும் பெருமை சேர்க்கும் ஒன்றாகும்.

மீனவர் பிரச்சினைக்கு நிலையான தீர்ப்பை எட்டிட பேச்சுவார்த்தை தேவை!

72. தமிழ்நாட்டு மீனவர்களின் பாதுகாப்பு பிற்கு இந்த அரசு அதிக முன்னுரிமை அளித்து வருகிறது. பாக் வளைகுடாவின் பாரம்பரிய மீன்பிடிப் பகுதிகளில் மீன்பிடித் தொழிலில் ஈடுபடும் போது, வழி தவறி இலங்கையின் கடல் எல்லைக்குள் நுழைய நேரிடும் நிகழ்வுகளில் சர்வதேச எல்லையைக் கடப்பதாகக் கூறி, இலங்கை கடற்படையினரால், தமிழ்நாட்டு மீனவர்கள் கைது செய்யப்படுகின்றனர். பின்னர், மாநில மற்றும் ஒன்றிய அரசுகளின் நடவடிக்கைகளால் அவர்கள் விடுவிக்கப்பட்டாலும், இடைப்பட்ட காலத்தில் அவர்கள் சிறை வாசத்தை அனுபவிக்கும் நிலையும், மீனவர்கள் விடுவிக்கப் பட்டாலும் அவர்களின் படகுகள் விடுவிக்கப்படாத நிலையும் நிலவுவதால் அவர்களின்வாழ்வாதாரம் மிகவும் பாதிக்கப்படுகின்றது. இந்த நீண்டகாலப் பிரச்சினைக்குத் தீர்வு காண்பதற்கான பேச்சுவார்த்தை நடத்திட கூட்டுப் பணிக் குழுவை மீண்டும் உயிர்ப்பித்திடவும், இருதரப்பும் ஏற்றுக்கொள்ளக் கூடிய நிலையான தீர்வை எட்டிடவும் ஒருங்கிணைந்த முயற்சிகளை ஒன்றிய அரசு மேற்கொள்ள வேண்டும் என இந்த அரசு வலியுறுத்துகிறது.

73. பல்வேறு நிதி நெருக்கடிகளுக்கு இடையே, ஒன்றிய அரசு உறுதியளித்தபடி, உரிய நேரத்தில் தனது பங்கை விடுவிக்கும் என எதிர்பார்த்து, சென்னை மெட்ரோ இரயில் திட்டத்தின் இரண்டாம் கட்டப் பணிகள் தடைபடாமல் நடைபெறுவதற்காக, மாநில அரசே தனது சொந்த நிதியிலிருந்து திட்டத்திற்குத் தேவையான நிதியை உரிய நேரத்தில் முன்னதாக விடுவித்து வந்தது. ஆனால், ஒன்றிய அரசு தனது பங்கினை விடுவிப்பதில் ஏற்பட்ட காலதாமதத்தால், கடந்த இரண்டாண்டுகளாக மாநிலத்தில் மற்ற பணிகளுக்கு நிதி ஒதுக்கீடு செய்வதில் பாதிப்பு ஏற்பட்டது. முதலமைச்சர் அவர்களின் தொடர் கோரிக்கைகளின் அடிப்படையில் ஒன்றிய அரசு சென்னை மெட்ரோ இரயில் இரண்டாம் கட்ட திட்டத்திற்கு 50:50 என்ற விகிதத்தில் பங்கு மூலதன உதவி வழங்க ஒப்புதல் அளித்தது. இந்நிலையில், இத்திட்டத்திற்கான நிதியினை உரிய நேரத்தில் ஒன்றிய அரசு விடுவிக்கும் எனில், இத்திட்டப் பணிகள் திட்டகாலக்கெடுவிற்கு முன்னதாகவே முடிக்கப்படும்.

மெட்ரோ ரயில் திட்டங்களை மறுக்கும் ஒன்றிய அரசு!

74. தற்போது, சென்னைக்கு அடுத்தபடியாக அதிவேகமாக வளர்ந்து வரும் இரண்டாம் நிலை நகரங்களான கோயம்புத்தூர் மற்றும்

மதுரை மாநகரங்களில் மெட்ரோ இரயில் திட்டத்தின் தேவையை உணர்ந்து, அங்கு மெட்ரோ இரயில் திட்டத்தை நிறைவேற்ற வேண்டும் என இந்த அரசு முடிவு செய்தது. அதற்கான விளிவான திட்ட அறிக்கைகள் தயாரிக்கப்பட்டு ஒன்றிய அரசின் ஒப்புதலுக்கு அனுப்பி வைக்கப்பட்டன. எனினும், இந்தத் திட்ட அறிக்கைகளுக்கு ஒப்புதல் அளிக்காமல், அவற்றை ஒன்றிய அரசு திருப்பி அனுப்பியுள்ளது வருத்தமளிக்கிறது. கோயம்புத்தூர் மற்றும் மதுரை மாநகரங்களில் 20 இலட்சத்திற்கும் குறைவான மக்கள் தொகையே உள்ளதால், இத்திட்ட அறிக்கைகளுக்கு ஒப்புதல் அளிக்கப்படவில்லை என ஒன்றிய அரசு விளக்கம் அளித்துள்ளது. தகுதியின் அடிப்படையில் மற்ற மாநிலங்களில் அனுமதிக்கப்பட்ட நகரங்களுடன் ஒப்பிடும்போது, அவற்றை விடப் பெரிய நகரங்களான கோவை மற்றும் மதுரை மெட்ரோ இரயில் திட்டங்களை நிராகரித்திருப்பதன் மூலம், மெட்ரோ இரயில் திட்டத்திலும் தமிழ்நாட்டை ஒன்றிய அரசு மாற்றாந்தாய் மனப்பான்மையுடன் அணுகும் நிலையே காணப்படுகிறது.

செந்தமிழைக் காப்பதில்

சமரசம் என்ற பேச்சுக்கே இடமில்லை!

75. ஒன்றிய அரசின் கல்விக்கொள்கையில் வரையறுக்கப்பட்ட மும்மொழிப் பாடத்திட்டத்தை இந்த அரசு ஏற்கவில்லை. இதனால், தமிழ்நாட்டிற்கு விடுவிக்கப்பட வேண்டிய மானியங்கள் நிறுத்தி வைக்கப்பட்ட போதும், அதனால் பெரும் நிதிச்சுமை ஏற்பட்டபோதும், ஒன்றிய அரசின் மும்மொழிப் பாடத்திட்டத்தை ஏற்பதில்லை என்பதை பல்வேறு தருணங்களில் இந்த அரசு தெளிவுபடுத்தி வந்துள்ளது. என்றுமே இருமொழிப் பாடத்திட்டம் என்பதே தமிழ்நாட்டின் கொள்கை என்பதை இந்த அரசு வெளியிட்டுள்ள தமிழ்நாடு மாநிலக் கல்விக்கொள்கையில் உறுதியாக எடுத்துரைக்கப் பட்டுள்ளது.

1968 ஆம் ஆண்டு பேரறிஞர் அண்ணா அவர்கள் வகுத்துத் தந்த இருமொழிக் கல்வித் திட்டத்தினை நாம் நமது இரு கண்களைப் போலக் காத்து வருகிறோம். நம் உயிரோடும், உணர்வோடும் கலந்துள்ள செந்தமிழைக் காப்பதில் சமரசம் என்ற பேச்சிற்கே இடமில்லை. எச்சுழ்நிலையிலும் இக்கொள்கையில் எவ்வித மாற்றத்தையும் முதலமைச்சர் அவர்களின் தலைமையிலான இந்த அரசு ஏற்காது.

76. இந்தி மொழித் திணிப்பை எதிர்த்து இம் மாமன்றம் பல்வேறு காலங்களில் தீர்மானங்களை நிறைவேற்றியுள்ளது. இவ்வரசு பொறுப் பேற்றதற்குப் பின்னர், 2022 ஆம் ஆண்டு, ஒன்றிய அரசின் கல்வி நிறுவனங்களில் இந்தி மொழியே பயிற்று மொழியாக இருக்க வேண்டும் என்பன உள்ளிட்ட அலுவல் மொழி தொடர்பான பாராளுமன்றக் குழுவின் பரிந்துரைகளை நடைமுறைப்படுத்தக் கூடாது என ஒன்றிய அரசினை வலியுறுத்தி இப்பேரவையில் ஒருமனதாகத் தீர்மானம்

நிறைவேற்றப்பட்டது. எனினும், தற்போது அனைத்து உயர்கல்வி நிறுவனங்களிலும் மூன்றாம் மொழி கற்பிக்கப்பட வேண்டும் என்று பல்கலைக்கழக மானியக் குழு சுற்றறிக்கை வெளியிட்டுள்ளது. பல்கலைக்கழக மானியக் குழுவின் இந்த நடவடிக்கையை மறைமுக இந்தி மொழித் திணிப்பாக மட்டுமே இவ்வரசு கருதுவதோடு, இதனை நடைமுறைப்படுத்தக் கூடாது என ஒன்றிய அரசை இவ்வரசு வலியுறுத்துகிறது.

77. இவ்வகையில் உயர்தனிச் செம்மொழியின் பெருமையினை உலகறியச் செய்திடவும், தமிழ்நாட்டின் உரிமைகளைப் போராடிப் பாதுகாத்திடவும், தமிழ்மக்களின் பெருங்கனவை நிறைவேற்றிடவும் எந்நாளும் ஓயாது உழைத்திட முதலமைச்சர் அவர்களின் தலைமையிலான இந்த அரசு உறுதி பூண்டுள்ளது குறித்து நான் மனமாரப் பாராட்டுகிறேன்.

'உங்கள் கனவ சொல்லுங்கள்' திட்டம்!

78. நாட்டின் பிற மாநிலங்களும் பின்பற்றும் வகையில், தமிழ்நாடு அரசு கடந்த 5 ஆண்டுகளில் அறிமுகப்படுத்திய பல வெற்றிகரமான திட்டங்கள் அனைத்துமே மக்களின் தேவையை அறிந்து அவர்களது வளமான வாழ்வு நலன் கருதியே வடிவமைக்கப்பட்டுள்ளன. இந்நிலையில், எதிர்வரும் 2030 ஆம் ஆண்டிற்குள் தமிழ்நாடு அடைய வேண்டிய பரவலான வளர்ச்சி மற்றும் உயரிய இலக்குகள் குறித்து மக்களின் தேவைகள் மற்றும் கனவுகளைக் கண்டறிந்திட, மாநிலத்திலுள்ள ஒரு கோடி 91 இலட்சம் கிராமப்புற மற்றும் நகர்புறப் பகுதிகளில் உள்ள குடும்பங்களைச் சந்தித்து, அவர்கள் பயன்பெறும் அரசு நலத்திட்டங்கள் குறித்தும், அவர்களுடைய எதிர்பார்ப்புகள் மற்றும்

கனவுகளையும் அறிந்திடும் நோக்கத்தில் ஐம்பதாயிரத்திற்கும் மேற்பட்ட தன்னார்வலர்களைப் பயன்படுத்தி 'உங்கள் கனவ சொல்லுங்கள்' என்ற திட்டம் துவக்கப்பட்டுள்ளது. கடைக்கோடித் தமிழரின் கனவுகளையும், கருத்துகளையும் கண்டறிந்து எதிர்வரும் 5 ஆண்டுகளில், தமிழ்நாடு வளர்ச்சிப் பாதையில் விரைந்து பயணித்திட முதலமைச்சர் அவர்கள் தலைமையிலான தமிழ்நாடு அரசு

முழு முயற்சியில் ஈடுபட்டுள்ளது. அந்த முயற்சி வெற்றிபெற என்னுடைய வாழ்த்துகளைத் தெரிவித்துக் கொள்கிறேன்.

79. அனைவருக்கும் மீண்டும் ஒருமுறை எனது இனிய பொங்கல் நல்வாழ்த்துகளைத் தெரிவித்துக் கொண்டு, மகாகவி பாரதியாரின் காலத்தால் அழியாத கவிதை வரிகளுடன் எனது உரையை நிறைவு செய்கிறேன்.

வாழிய செந்தமிழ்!

வாழ்க நற்றமிழர்!

வாழிய பாரத மணித்திரு நாடு!

இவ்வாறு ஆளுநர் உரையை பேரவைத் தலைவர் அவர்கள் வாசித்தார்.

சுற்று வட்டார பகுதிகளில் குறைந்த மின்னழுத்தம் சீர்தர செய்யப்படும். மேலும் புதியதாக அமையவுள்ள 33/11KV ஸ்ரீநெடுஞ்சேரி துணைமின் நிலையத்திற்கு 33KV மின்னூட்டம் அளித்திட ஆதாரமாகவும் துணைமின் நிலையம் அமையும் என வேளாண்மை - உழவர் நலத்துறை அமைச்சர் எம். ஆர். கே. பன்னீர்செல்வம் அவர்கள் தெரிவித்தார்.

இந்நிகழ்ச்சியில் தமிழ்நாடு மின்பகிர்மானக் கழகம் தலைமை பொறியாளர், விழுப்புரம் சதாசிவம், தமிழ்நாடு மின்பகிர்மானக் கழகம் மேற்பார்வை பொறியாளர், கடலூர் பாலாஜி உட்பட பலர் கலந்து கொண்டனர்.

காட்டுமன்னார் கோவில் பாளையங்கோட்டையில் 33 கே.வி. துணை மின் நிலையம்

ஞ.18 கோடியில் 110 கே.வி. துணை மின் நிலையமாக தரம் உயர்த்தும் பணி!

அமைச்சர் எம்.ஆர்.கே.பன்னீர்செல்வம் தொடங்கி வைத்தார்!

கடலூர், ஜன 21 - வேளாண்மை - உழவர் நலத்துறை அமைச்சர் எம். ஆர். கே. பன்னீர்செல்வம் பாளையங்கோட்டையில் 33 கே.வி. துணை மின் நிலையத்தினை ஞ.18 கோடி மதிப்பீட்டில் 110KV துணைமின் நிலையமாக தரம் உயர்த்தும் பணியினை தொடங்கி வைத்தார்.

வேளாண்மை - உழவர் நலத்துறை அமைச்சர் எம். ஆர். கே. பன்னீர்செல்வம் மாவட்ட ஆட்சித்தலைவர் சிபி ஆதித்யா செந்தில்குமார், காட்டு மன்னார் கோயில் சட்டமன்ற உறுப்பினர் ம.சுந்தனைச்செல்வன் ஆகியோர் முன்னிலையில் கடலூர் மாவட்டம், காட்டுமன்னார்கோயில் வட்டம், பாளையங்கோட்டையில் 33KV துணைமின் நிலையத்தினை ஞ.18 கோடி மதிப்பீட்டில் 110KV துணைமின் நிலையமாக தரம் உயர்த்தும் பணியினை நேற்று முன்தினம் (19.01.2026) தொடங்கி வைத்தார்.

இந்நிகழ்ச்சியில் வேளாண்மை - உழவர் நலத்துறை அமைச்சர் எம். ஆர். கே. பன்னீர்செல்வம் தெரிவிக்கையில்,

தமிழ்நாடு முதலமைச்சர் அவர்கள் பொதுமக்களின் வளர்ச்சிக்காகவும் மேன்மைக்காகவும் ஏராளமான திட்டங்களை ஏற்படுத்தி செயல்படுத்தி வருகிறார்கள். அனைத்து பகுதிகளிலும் அடிப்படை வசதி



களை மேம்படுத்திடவும், அரசால் செயல்படும் திட்டங்களின் பயன்கள் தகுதியுள்ள அனைவருக்கும் கிடைத்திட வேண்டும் என்பதற்காகவும் எண்ணற்ற உட்கட்டமைப்பு வசதிகளை ஏற்படுத்தி வருகிறார்கள்.

தமிழ்நாடு முதலமைச்சர் அவர்கள் விவசாயிகளின் நலனை நான் கோரிக்கையினை ஏற்று ஸ்ரீமஷ்ணம் பகுதியினை டெல்டா பகுதியாக அறிவித்துள்ளதால் டெல்டா பகுதிக்கு வழங்கப்படும் அனைத்து சலுகைகளும் வழங்கப்படும். சேத்தியாத்தோப்பு எம். ஆர்.கே.கூட்டுறவு சங்கரை ஆலை தற்போது முழுபயன்பாட்டிற்கு கொண்டு

வரப்பட்டுள்ளபடி. எனவே இப்பகுதி விவசாயிகள் கரும்பு பயிரிட்டு இதனை நல்லமுறையில் பயன்படுத்தி கொள்ள வேண்டும்.

இன்றையதினம் பாளையங்கோட்டை டெல்டா பகுதியில் உள்ள 33 KV துணைமின்நிலையத்தினை அப்பகுதியில் வசிக்கின்ற பொதுமக்களின் நலன் கருதி 110K துணைமின் நிலையமாக தரம் உயர்த்துதல் பணி தொடங்கி வைக்கப்பட்டுள்ளது. இத்துணைமின் நிலையத்தின் பணிகள் முடிவுறுமபட்சத்தில் பாளையங்கோட்டை மேல்பாதி, வடக்குபாளையம்,

கொண்டசமுத்திரம், தண்டகாரன்குப்பம், பக்கிரமாணியம், அந்தோணியார்புரம், கொளத்தங்குறிச்சி, கொழை, வாலீன் பேட்டை, ராமாபுரம், கானூர், வலசக்காடு, சாத்தாவட்டம், கூடலையாத்தூர், அண்ணாநகர் உள்ளிட்ட சுற்று வட்டார கிராம பகுதிகளில் உள்ள மின்றுகர்வோர்கள் பயன்பெறுவர். மேலும், பொதுமக்கள் மற்றும் விவசாயிகளுக்கு 24 மணி நேரம் மின்சார வசதி கிடைக்கும். குறிப்பாக விவசாயிகளுக்கு மும்முனை மின்சாரம் தங்குதடையின்றி கிடைத்திடவும் வழிவகை ஏற்படும். பாளையங்கோட்டை



களினியாகுமரி கிழக்கு மாவட்டம், கசீந்திரம் பேரூராட்சியை சேர்ந்த கூலித் தொழிலாளியான சுதர்சன் என்பவர் மின்சாரம் தாக்கியதில் கை இழந்து வேலை செய்ய முடியாமல் கஷ்டப்படும் வேளையில், கழக இளைஞர் அணி செயலாளர், துணை முதலமைச்சர் உதயநிதி ஸ்டாலின் அவர்களிடம் உதவி கேட்டு கோரிக்கை விடுத்த நிலையில் இளைஞர் அணி அறக்கட்டளை சார்பில் நிதியுதவியாக ரூ. 25,000/ காசோலையாக அனுப்பி வைக்கப்பட்டது. அதனை நேற்று முன்தினம் (19.01.2026) மாவட்டச் செயலாளர், மேயர் ரெ.மகேஷ் பயனாளிக்கு காசோலையினை வழங்கினார். நிகழ்வில் பா.பா.பு. வி.அகஸ்தீசன், அருண்காந்த், பொன் ஜான்சன், C.T.சுரேஷ் உட்பட கழக நிர்வாகிகள் பலர் உடனிருந்தனர்.



விழிப்பாய் தமிழா நெருப்பாய்...

கப்பில் தமிழ்த்தாய் வாழ்த்து

முடிவில் தேசியகீதம் என்னும் நூற்றாண்டு கால சட்டமன்ற மரபை எதிர்த்து ஆளுநர் வெளிநடப்பு..

அதற்கு ஆதரவாக அவாளது கட்சியான பா.ஜ.க. வெளிநடப்பு

அந்த பா.ஜ.க.வின் அடி பற்றி அடிமை எடப்பாடி கம்பெனியும் வெளிநடப்பு..

தனக்கு வசப்படாத உடமையை புகடி கொடுத்து பாத்தியப் படுத்தும்

ஆக்ரமிப்பு வேலையாக அ.தி.மு.க.வை பிணைக்க கைதியாக வைத்து

தமிழ்நாட்டை ஆள்வதற்கு வெறிகொண்டு அலையும் காவிகளின் கைகளில்

அன்னைத் தமிழகம் அகப்படால் என்னாகும் என்பதற்கு முன்னோட்டமே

வெறி கொண்ட கும்பலின் வெறுப்பும்

அதற்கு முட்டாளர்

கூட்டத்தின் முட்டுக் கொடுப்பும்..

இந்த மதவெறி கூட்டத்திடம் சிக்கினால்

பின்னிப் பெடலெடுத்து நம்மை பீகாருக்கும் கீழே தள்ளி விடுவார்களே..

ஆம்..

இந்திய மாநிலங்களை வளர்ச்சியின் அடிப்படையில் வரிசைப் படுத்தினால்

கீழிருந்து இரண்டாம் இடத்தில் பீகார்

மேலிருந்து முதலிடத்தை நோக்கிய இரண்டாம் இடத்தில் தமிழகம்...

பீகாரி ஆளுநருக்கு தமிழ் தமிழ்நாடு என்றாலே

எட்டிக்காயாக கசப்பது ஏன் என்று இப்ப புரியுதோ...

விழிப்பாய் தமிழா நெருப்பாய்..

என்னதாரு சொல்றது



மருது. அழகுராஜ்
கழக செய்தித் தொடர்புக் குழு துணைத் தலைவர்